

## उत्तर मुंबई में भाजपा का महासंमेलन . भाजपा ने फूँका चुनावी शंख

कांग्रेस का हाथ गरीबों के साथ का नारा देनेवाली कांग्रेस ने वास्तव में गरीबों के साथ विश्वासघात किया है -श्री व्यंकैया नायडू

**मुंबई, सोमवार:** उत्तर मुंबई में भारतीय जनता पार्टी का जोरदार संमेलन . पंधरह हजार से भी अधिक लोगों से खचाखच भरे बोरीवली स्थित कोरा केंद्र के मैदान में भारतीय जनता पार्टी के राष्ट्रीय उपाध्यक्ष श्री व्यंकैया नायडू ने चुनावी शंख फूँकते हुए कहा कि “कांग्रेस का हाथ गरीबों के साथ का नारा देनेवाली कांग्रेस ने वास्तव में गरीबों के साथ और पूरे भारत के साथ विश्वासघात किया है. हर मोर्चे पर विफल रहनेवाली कांग्रेस की गठबंधन सरकार किस मुंह से जनता के सामने वोट मांगने जाएगी. अपनी उपलब्धियों में गिनने के लिए क्या है उनके पास. दूसरी ओर भाजपा के श्री अटल जी की सरकार ने महंगाई पर लगाम लगाए रखा. यह अब जनता की समझ में आ चुँका है.”

पिछली बार चुनकर आए कांग्रेस के श्री गोविंदा पर चुटकी लेते हुए श्री नायडू ने कहा कि, “कहां है यहां का सांसद ? कहीं दिखाई नहीं देता. वहीं पूर्व सांसद श्री राम नाईक चुनाव हारने के बाद भी लगातार काम करते जा रहे हैं. रेल मंत्री रहते हुए उन्होंने आपके लिए बहुत कुछ किया. महिलाओं के लिए विशेष गाड़ी चलाई. कुष्ठ रोगियों के सामाजिक उत्थान के लिए लगातार काम करते जा रहे हैं. और आगे भी करेंगे.” इस विशाल संमेलन को देख उन्होंने कहा कि, “इस विशाल सभा को देखकर और लोगों के उत्साह को देखकर लगता है जैसे यह चुनावी सभा नहीं बल्कि भाजपा सांसद की जीत की विजयी सभा है.”

इस सभा में जनता को संबोधित करते हुए पूर्व पेट्रोलियम मंत्री श्री राम नाईक ने आज की सबसे बड़ी समस्या बढ़ती हुई महंगाई पर बल देते हुए कहा कि, “श्री अटल जी के नेतृत्व में पिछली भाजपा सरकार ने महंगाई पर लगाम लगाए रखा. पर इस कांग्रेस सरकार के कार्यकाल में महंगाई बेलगाम हो गई है. हम लगातार जनता को इस बढ़ती हुई महंगाई से आगाह करते जा रहे हैं. चाहे खाद्य-पदार्थों की कीमत हो, पेट्रोल की कीमत हो, डीजल की कीमत हो या रसोई गैस की कीमत सभी चीजों की कीमतें आसमान छू रही हैं. हर तरफ कालाबजारी का तांडव हो रहा है. रेल मंत्री श्री लालू प्रसाद जी ने मुंबई उपनगरीय यात्रियों के प्रति असंवेदनशीलता दिखाई है सो अलग. संकट की घड़ी में अपने सांसद कहीं दिखाई नहीं देते हैं. अब समय आ गया है इस निकम्मी सरकार को सबक सिखाने का.” इस संमेलन में शिवसेना के उपनेता श्री विनोद घोसाळकर ने कहा कि, “ भाजपा-शिवसेना युति पिछली 22 सालों से कायम है और आगे भी कायम रहेगी न सिर्फ मुंबई में बल्कि पूरे महाराष्ट्र में. हम सभी के लिए प्रधानमंत्री के उमीदवार श्री लालकृष्ण आडवाणी जी हैं.”

इस संमेलन में बंजारा समुदाय के लोगों ने भाजपा में प्रवेश लिया. चार वर्षों पहले विधानसभा चुनाव के साथ भाजपा के कुछ कार्यकर्ता राष्ट्रवादी कांग्रेस में चले गए थे, वे पुनः इस अवसर पर भाजपा में शामिल हुए. इस सभा में भारी संख्या में अल्पसंख्यक समुदाय के लोग भी उपस्थित थे. इन सबका स्वागत करते हुए भाजपा, मुंबई के अध्यक्ष श्री गोपाळ शेटी ने कहा कि कांग्रेस के पिछले ६० वर्षों के झूठे वादों से अल्पसंख्यक तंग आ चुके हैं. अब वह हमसे दिल से जुड़े हैं.

इस अवसर पर जनता को संबोधित करनेवाले अन्य वक्ताओं में महाराष्ट्र भाजपा के श्री भाई गिरकर, श्री मधु चव्हाण, उत्तर मुंबई भाजपा के अध्यक्ष श्री योगेश सागर, श्रीमती पारुल मेहता प्रमुख थे. सभा शुरू होने से पहले लोगों ने मशहूर कवि श्री बंजारा की देशभक्ति से सराबोर कविताओं का आनंद उठाया. श्री दिलीप पंडित ने सभा का संचालन किया.

